

**കേരള ബാങ്ക് വായ്പകൾക്ക് കൂട്ടുപലിശ**

4 (\*304)

ഡോ. എം. കെ. മുനീർ:ശ്രീ. യു. എ. ലത്തീഫ്:ശ്രീ. പി. അബ്ദുൽ ഹമീദ്:ശ്രീ. നജീബ് കാന്തപുരം: താഴെക്കാണുന്ന

ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) സഹകരണ നയത്തിന് വിരുദ്ധമായി കാർഷികേതര വായ്പകൾക്ക് കേരള ബാങ്ക് കൂട്ടുപലിശ ഈടാക്കുന്നുണ്ടോയെന്ന് വ്യക്തമാക്കാമോ;

(ബി) വാണിജ്യ ബാങ്കുകളുടെ ചൂഷണത്തിൽനിന്നും സാധാരണക്കാരെ സംരക്ഷിക്കുന്നതിനായി രൂപീകരിച്ച കേരള ബാങ്ക് അവയെക്കാൾ കൂടുതൽ പലിശ ഈടാക്കുന്നതായ പരാതി പരിശോധിച്ചിട്ടുണ്ടോ; വിശദാംശം നൽകുമോ?

സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ): സർ, (എ) റിസർവ് ബാങ്കിന്റെ മാർഗ്ഗനിർദ്ദേശത്തിന്റെ അടിസ്ഥാനത്തിലാണ് കൂട്ടുപലിശ ഈടാക്കുന്നത്.

(ബി) ബാങ്കിന്റെ നിക്ഷേപത്തിന്റെ cost of fund-ന് അനുസരിച്ചാണ് പലിശ നിരക്ക് നിശ്ചയിച്ചിരിക്കുന്നത്. വാണിജ്യ ബാങ്കുകളുമായി താരതമ്യം ചെയ്യുമ്പോൾ കേരള ബാങ്കിന്റെ നിക്ഷേപങ്ങളുടെ cost of fund കൂടുതലാണ്. ആയതിനാലാണ് വാണിജ്യ ബാങ്കുകളെക്കാൾ പലിശ നിരക്ക് ഉയർന്നുവരുന്നത്. Cost of fund കുറയുന്നതിനനുസരിച്ച് വായ്പാപലിശ നിരക്ക് കുറയ്ക്കുന്ന കാര്യം പരിഗണിക്കും.

ഡോ. എം. കെ. മുനീർ: സർ, ഇവിടെ സൂചിപ്പിച്ചതുപോലെ ഷെഡ്യൂൾഡ് ബാങ്കിൽനിന്നും കുറഞ്ഞ പലിശയ്ക്ക് വായ്പ ലഭിക്കുമെന്നുള്ള നിലയ്ക്കാണ് സാധാരണക്കാർ കേരള ബാങ്കിനെ സമീപിക്കുന്നത്. പക്ഷേ കേരള ബാങ്കിൽ ഭവനവായ്പയ്ക്ക് മറ്റ് ഷെഡ്യൂൾഡ് ബാങ്കുകളെക്കാൾ പലിശ കൂടുതലാണ്. കേരള ബാങ്കിൽനിന്നും നൽകുന്ന വിവിധ വായ്പകളുടെ പലിശ നിർണ്ണയിക്കുന്നത് ആരാണ്?

ശ്രീ. വി. എൻ. വാസവൻ: സർ, നിയന്ത്രണത്തിന് വിധേയമായാണ് കേരള ബാങ്കിന്റെ പലിശ നിർണ്ണയം നടക്കുന്നത്. അതിന്റെ അടിസ്ഥാനത്തിലാണ് ഇപ്പോൾ പലിശ നിർണ്ണയിച്ചിട്ടുള്ളതെന്ന് നേരത്തേതന്നെ വിശദീകരിച്ചിരുന്നു.

ഡോ. എം. കെ. മുനീർ: സർ, കോസ്റ്റ് കറന്റുവരുമ്പോൾ പലിശ കുറയുമെന്ന പ്രതീക്ഷയിലാണ് ജനങ്ങൾ. നമ്മുടേതായ ബാങ്കെന്നുള്ള രീതിയിൽ കേരള ബാങ്കിനെ സമീപിക്കുമ്പോൾ ഇത്തരത്തിൽ കൂടുതൽ പലിശ വരുന്നത് ഗുണകരമാണോയെന്ന് പരിശോധിക്കേണ്ടതുണ്ട്. കേരള സംസ്ഥാന സഹകരണ ബാങ്ക് ജീവനക്കാർക്ക് അധിക യോഗ്യതയ്ക്ക് നൽകുന്ന അഡീഷണൽ ഇൻക്രിമെന്റിന് ഡി.എ. ബാധകമാണോ; സഹകരണ സംഘം രജിസ്ട്രാറുടെ 14/2021 നമ്പർ സർക്കുലർ ഏതൊക്കെ സഹകരണ സ്ഥാപനങ്ങൾക്കാണ് ബാധകമാകുന്നത്?

ശ്രീ. വി. എൻ. വാസവൻ: സർ, ഇപ്പോൾ സംസ്ഥാന സഹകരണ ബാങ്കിനെ കേരള ബാങ്ക് എന്നാണ് നാമകരണം ചെയ്തിട്ടുള്ളത്. അവിടത്തെ ജീവനക്കാരുടെ പ്രൊമോഷനുകൾപ്പെടെയുള്ള ആനുകൂല്യങ്ങൾ സംബന്ധിച്ചും റൂൾസ് ആൻഡ് റെഗുലേഷൻസ് സംബന്ധിച്ചും പുതിയ തീരുമാനത്തിലേയ്ക്ക് എത്തിക്കൊണ്ടിരിക്കുകയാണ്. അതിനശേഷം ആ കാര്യത്തിൽ എന്തെങ്കിലും ഭേദഗതിയുണ്ടെങ്കിൽ സൂചിപ്പിക്കാവുന്നതാണ്. സർക്കുലർ പി.എ.സി.എസ്.-കൾക്കാണ് ബാധകമായിട്ടുള്ളത്.

ശ്രീ. യു. എ. ലത്തീഫ്: സർ, കോസ്റ്റ് ഓഫ് ഫണ്ട് കൂടുന്നതുകൊണ്ടാണ് കൂടുതൽപലിശ ഈടാക്കുന്നതെന്ന് ബഹുമാനപ്പെട്ട മന്ത്രി മറുപടി പറഞ്ഞു. കോസ്റ്റ് ഓഫ് ഫണ്ട് ഇത്രയും നാളായിട്ടും കുറയ്ക്കാൻ സാധിക്കാത്തത് എന്തുകൊണ്ടാണ്; മലപ്പുറം ജില്ലാ ബാങ്ക് കൂടുതൽപലിശ ഈടാക്കുന്നില്ലെന്ന് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. വി. എൻ. വാസവൻ: സർ, മലപ്പുറം ബാങ്കിന്റെ ഉള്ളടക്കം ഇതുവരെ ഞങ്ങളുടെ മുന്നിൽ വന്നിട്ടില്ല. പ്രസ്തുത വിഷയം പരിശോധിച്ചിട്ട് പറയാം.

ശ്രീ. പി. അബ്ദുൽ ഹമീദ്: സർ, കേരള ബാങ്ക് അടക്കമുള്ള സഹകരണ മേഖലയിൽ ഏകദേശം രണ്ട് ലക്ഷം കോടി രൂപ നിക്ഷേപമുള്ളതായി ഇന്നലെ നടന്ന ചർച്ചയിൽ പറഞ്ഞു. ഇവിടെയുള്ള നിയമസഭാ സാമാജികരെക്കൊക്കെ സഹകരണ മേഖലയുമായി ബന്ധമുള്ളവരാണ്. അവരുടെയൊക്കെ പ്രവർത്തനത്തിന്റെ ഫലമായാണ് ഇന്ന് സഹകരണ മേഖല ഉത്തുംഗശൃംഗത്തിൽ നിൽക്കുന്നത്. അതിലെന്തെങ്കിലും തകരാറ് സംഭവിക്കുമ്പോൾ നമുക്കുണ്ടാകുന്ന ഉത്കണ്ഠയാണിവിടെ രേഖപ്പെടുത്തുന്നത്. ഇത് ലഘുവത്യാദികൾ കാരണമല്ല. സഹകരണ ബാങ്കുകൾക്ക് നിക്ഷേപം കുറയുമായിരുന്ന സമയത്ത്, അന്നത്തെ സഹകരണ വകുപ്പുമന്ത്രിയായിരുന്ന മരണപ്പെട്ട കമലം പ്രഖ്യാപിച്ച 'നിക്ഷേപ സമാഹരണ യജ്ഞം' ഓരോ വർഷവും നടത്തിക്കൊണ്ടിരിക്കുകയാണ്. ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ സംസ്ഥാന സഹകരണ

ബാങ്കിന്റെ പ്രസിഡന്റായിരുന്ന സമയത്തായിരുന്നു 'സഹകാരി സമ്പർക്ക പരിപാടി' പദ്ധതി ആസൂത്രണം ചെയ്തത്. 'ഒരു വീട്ടിൽ നിന്നൊരു നിക്ഷേപം, ഒരു വീട്ടിൽ നിന്നൊരു അംഗം' എന്നത് വലിയൊരു ക്യാമ്പയിനായിരുന്നു. സംസ്ഥാനത്തുടനീളം അത് നടത്തുകയുണ്ടായി. ഈ ക്യാമ്പയിൻവഴി വലിയ തോതിലുള്ള നിക്ഷേപങ്ങൾ സഹകരണ പ്രസ്ഥാനത്തിൽ വരികയുണ്ടായി. ഇത് സംരക്ഷിച്ചുപോകേണ്ട ഉത്തരവാദിത്വം നമുക്കൊരോരുത്തർക്കുമുണ്ട്.

മി. സ്പീക്കർ: ദയവായി അങ്ങ് ചോദ്യത്തിലേയ്ക്ക് കടക്കൂ.

ശ്രീ. പി. അബ്ദുൽ ഹമീദ്: സർ, നേരത്തെ സൂചിപ്പിച്ച നിലയിൽ ഇതുമായി ബന്ധപ്പെട്ടുവരുന്ന വിമർശനങ്ങളെ കാണണമെന്നാണ് എനിക്ക് പറയാനുള്ളത്. കേരള ബാങ്കിന്റെ രൂപീകരണ വേളയിൽ, കേരള ബാങ്കിൽനിന്ന് അടുത്ത 3 വർഷങ്ങളിൽ 10% ഡിവിഡന്റ് അവരുടെ ഓഹരി മൂലധനത്തിന് സംഘങ്ങൾക്ക് നൽകുന്നതാണെന്ന് അന്നത്തെ സഹകരണ വകുപ്പുമന്ത്രി ഒരു പ്രഖ്യാപനം നടത്തിയിരുന്നു. അത് സർക്കാരിന്റെ ശ്രദ്ധയിൽപ്പെട്ടിട്ടുണ്ടോ; ഉണ്ടെങ്കിൽ 2020-21 മാർച്ചിൽ അവസാനിച്ച കഴിഞ്ഞ സാമ്പത്തിക വർഷത്തെ ബാങ്കിന്റെ ലാഭനഷ്ടക്കണക്കുകളുടെ അടിസ്ഥാനത്തിൽ, മുൻ മന്ത്രി പ്രഖ്യാപിച്ച ലാഭവിഹിതം പ്രാഥമിക കാർഷിക സഹകരണ സംഘങ്ങൾക്ക് നൽകാൻ സാധിച്ചിട്ടുണ്ടോയെന്ന് വ്യക്തമാക്കാമോ?

ശ്രീ. വി. എൻ. വാസവൻ: സർ, ചർച്ചയിൽ ഉയർന്നുവന്ന സ്പെഷ്യലറമായ വിമർശനങ്ങളും ക്രിയാത്മക നിർദ്ദേശങ്ങളും സ്വാഗതം ചെയ്യുന്നുവെന്ന് തന്നെയാണ് ഞാൻ ആദ്യം സൂചിപ്പിച്ചത്. കഴിഞ്ഞ സഹകരണ വകുപ്പുമന്ത്രി പ്രഖ്യാപിച്ച ഡിവിഡന്റ് നൽകാത്തത് ലാഭത്തിൽ എത്താത്തതിനാലാണ്. എല്ലാവർക്കും അറിയാവുന്ന കണക്ക് പരസ്യപ്പെടുത്തിയിട്ടുണ്ട്. ലാഭമുണ്ടാകുന്ന മുറയ്ക്ക് അത് കൊടുക്കും.

ശ്രീ. നജീബ് കാന്തപുരം: സർ, കേരള ബാങ്ക് അപ്പെക്സ് ബാങ്കായാണ് കരുതുന്നത്. സഹകരണ ബാങ്കുകളേക്കാൾ നന്നായി ജനങ്ങൾക്ക് സേവനം ലഭിക്കുമെന്ന് പ്രതീക്ഷിക്കുന്ന ബാങ്കാണ് കേരള ബാങ്ക്. അതുകൊണ്ട് സഹകരണ ബാങ്കുകളേക്കാൾ കുറഞ്ഞ നിരക്കിൽ കേരള ബാങ്ക് വായ്പ നൽകാൻ ആലോചിക്കുന്നുണ്ടോ?

ശ്രീ. വി. എൻ. വാസവൻ: സർ, കേരള ബാങ്കിന്റെ വായ്പയുടെ പലിശനിരക്ക് തീരുമാനിക്കുന്നതിൽ റിസർവ് ബാങ്ക് ഓഫ് ഇന്ത്യയ്ക്ക് ഒരു സ്ഥാനമുണ്ട്. അവരുടെ നിർദ്ദേശങ്ങൾക്ക് വിരുദ്ധമായി നമുക്കൊന്നും ചെയ്യാൻ കഴിയില്ല. അതേസമയം കാർഷിക വായ്പകൾക്ക് പലിശ കുറച്ച് കൊടുക്കുന്നുണ്ട്.

ശ്രീ. ടി. വി. ഇബ്രാഹിം: സർ, സഹകരണ ബാങ്കുകളടക്കം കേരളത്തിലെ എല്ലാ ബാങ്കുകൾക്കും കോവിഡ് കാലഘട്ടത്തിൽ തിരിച്ചടവിന് മൊറട്ടോറിയം പ്രഖ്യാപിച്ചെന്ന് ഗവൺമെന്റ് പറഞ്ഞു. പക്ഷേ പിന്നീട് മൊറട്ടോറിയം ജനങ്ങൾക്ക് ഏറ്റവും വലിയ വിനയായിട്ടാണ് മാറിയത്. മൊറട്ടോറിയം കാലഘട്ടത്തിലെ തിരിച്ചടയ്ക്കേണ്ട പലിശയുടെ പിഴപ്പലിശയുൾപ്പെടെയാണ് ഈടാക്കിയിട്ടുള്ളത്. കോവിഡ് കാലഘട്ടത്തിൽ മൊറട്ടോറിയം പ്രഖ്യാപിച്ച സാഹചര്യം കണക്കിലെടുത്ത് പലിശയ്ക്ക് ഇളവ് നൽകി ജനങ്ങളെ സഹായിക്കാൻ കഴിയുമോ?

ശ്രീ. വി. എൻ. വാസവൻ: സർ, മൊറട്ടോറിയം പ്രഖ്യാപിച്ചശേഷം എല്ലാ വർഷവും ഒ.ടി.എസ്. (വൺ ടൈം സെറ്റിൽമെന്റ്) പ്രഖ്യാപിക്കാറുണ്ട്. ആ സന്ദർഭത്തിൽ പിന്നൽ ഇന്ററസ്റ്റ് പൂർണ്ണമായും ഒഴിവാക്കിക്കൊടുക്കും. കൂടാതെ അതത് ബാങ്കിന്റെ ഭരണസമിതികൾക്ക് അവരുടെ പലിശയിൽ എത്ര ശതമാനം വേവ് ചെയ്ത് കൊടുക്കണമെന്ന് തീരുമാനിക്കാമെന്ന നിർദ്ദേശം നൽകിയിട്ടുണ്ട്.

ശ്രീ. രമേശ് ചെന്നിത്തല: സർ, സഹകരണ മേഖലയിൽ വളരെ അപകടകരമായൊരു ട്രെൻഡ് വളർന്നുവരികയാണ്. അഴിമതിയും കെടുകാര്യസ്ഥതയും കാണിക്കുന്ന ചില സംഘങ്ങളുണ്ട്. അവരെ നിയമത്തിന് മുന്നിൽ കൊണ്ടുവരണം. സഹകരണ ബാങ്കുകളെല്ലാം കഴുപ്പാണെന്ന ധാരണ പരത്തുന്ന സാഹചര്യത്തിൽ നിക്ഷേപകർ ഒരു ഭാഗത്ത് നിക്ഷേപങ്ങൾ പിൻവലിച്ചുകൊണ്ടിരിക്കുകയാണ്. മറ്റൊരു ഭാഗത്ത് സഹകരണ സ്ഥാപനങ്ങളെ കൈപ്പിടിയിലൊതുക്കാൻ കേന്ദ്രമന്ത്രാലയം പ്രവർത്തനങ്ങൾ നടത്തുന്നു. മൂന്നാമതായി, ആർ.ബി.ഐ. കർശനമായ നിയന്ത്രണങ്ങൾ ഏർപ്പെടുത്തിക്കൊണ്ട് സഹകരണ മേഖലയുടെ കഴുത്ത് നെരിക്കാൻ ശ്രമിക്കുന്നു. ഇക്കാര്യത്തിൽ വളരെ വ്യക്തമായ നിലപാട് സർക്കാരിനുണ്ടാകണം. നിക്ഷേപം ആര് നടത്തിയാലും അവരുടെ നിക്ഷേപം സുരക്ഷിതമാണെന്നുള്ള ധാരണയുണ്ടാകണം. കള്ളനായങ്ങളെ കണ്ടെത്തി ശിക്ഷിച്ചെങ്കിൽ മാത്രമേ സഹകരണ മേഖല നിലനിൽക്കുകയുള്ളൂ. ഇതിനുവേണ്ടി സർക്കാർ അടിയന്തരമായി എന്തെല്ലാം നടപടികൾ സ്വീകരിക്കാൻ ഉദ്ദേശിക്കുന്നു?

ശ്രീ. വി. എൻ. വാസവൻ: സർ, ഇന്നലെ ധനാഭ്യർത്ഥന ചർച്ചയ്ക്കിടയിൽ ബഹുമാനപ്പെട്ട അംഗം അവതരിപ്പിച്ച ചോദ്യങ്ങൾക്കുള്ള മറുപടി ഞാൻ സൂചിപ്പിച്ചിരുന്നു. താങ്കൾ സഭയിൽ ഇല്ലാതിരുന്നതുകൊണ്ടാണ് അത് കേൾക്കാൻ സാധിക്കാത്തത്. ഇക്കാര്യത്തിൽ വ്യക്തവും ശക്തവുമായ നിലപാടുകൾ സഹകരണ വകുപ്പ് സ്വീകരിച്ചിട്ടുണ്ട്. കുറ്റമറ്റ രൂപത്തിലുള്ള ആഡിറ്റ് സമ്പ്രദായത്തെ

സംബന്ധിച്ച് ക്രിയാത്മകമായൊരു നിർദ്ദേശം ബഹുമാനപ്പെട്ട പ്രതിപക്ഷനേതാവ് മുന്നോട്ടുവച്ചിരുന്നു. ഞങ്ങളുതന്നെ സരിച്ച് നേരത്തേതന്നെ പ്രവർത്തനങ്ങൾ തുടങ്ങിയിരുന്നു. കുറ്റമറ്റ രൂപത്തിലുള്ള ആഡിറ്റ് സമ്പ്രദായം, നിക്ഷേപകർക്ക് ആഗ്രഹിക്കാത്ത തരത്തിലുള്ള നിക്ഷേപ ഗ്യാരന്റി സ്കീം പാക്കേജം, പ്രശ്നങ്ങളുണ്ടാകുന്ന സംഘങ്ങളെ രക്ഷിക്കാനുള്ള സമീപനം, ഓരോ ബാങ്കിലെയും ക്രമക്കേടുകൾ അപ്പപ്പോൾ കണ്ടെത്തി നിയമാനുസൃതമായ നടപടികൾ സ്വീകരിക്കുക തുടങ്ങിയ കാര്യങ്ങൾ സഭയിൽ വ്യക്തമാക്കിയിരുന്നു. രണ്ടാമത്, കേന്ദ്രസർക്കാർ ഈ രംഗത്ത് ഒരു മന്ത്രാലയം രൂപീകരിച്ചതിനുശേഷം 97-ാം ഭരണഘടനാ ഭേദഗതിയുമായി ബന്ധപ്പെട്ട് 2011-ൽ യു.പി.എ. സർക്കാർ കൊണ്ടുവന്ന ഒരു നിയമ ഭേദഗതിയെ ഗുജറാത്ത് ഹൈക്കോടതി ചോദ്യം ചെയ്തു. ഇപ്പോൾ അതുമായി ബന്ധപ്പെട്ട് വന്ന അപ്പീലിൽ ബഹുമാനപ്പെട്ട സുപ്രീംകോടതി സുപ്രധാനമായ ഒരു വിധി പുറപ്പെടുവിച്ചപ്പോൾ ഇന്ത്യൻ ഭരണഘടനയുടെ ഏഴാം പട്ടികയിൽ 32-ാമത് എൻട്രിയിൽ കൃത്യമായും സഹകരണം സ്റ്റേറ്റ് സബ്ജക്ടാണെന്ന് നിർവ്വചിക്കുകയും ചെയ്യുന്നു. അതുകൊണ്ട് അക്കാരുത്തിൽ സംശയലേശമെന്യെയുള്ള ഒരു വിധിയാണ് വന്നത്. അത് സ്വാഗതാർഹമാണ്. എന്നാൽ മൾട്ടി സ്റ്റേറ്റ് സൊസൈറ്റികൾക്ക് സംരക്ഷണം കൊടുക്കാമെന്നത് അപകടകരമായ കാര്യമാണ്. മൂന്നാം ബഞ്ചിന്റെ ഭരണഘടനാപരമായ വിധി വന്നപ്പോൾ രണ്ടാം ബഞ്ചും ഈ വിധിതന്നെ പറഞ്ഞു. മൂന്നാമത്തെ വിധിയിൽ ജസ്റ്റിസ് ജോസഫ്, പ്രസ്തുത രംഗത്ത് അതുകൂടി റദ്ദ് ചെയ്യുകയെന്ന നിരീക്ഷണമാണ് നടത്തിയിട്ടുള്ളത്. ഈ രംഗത്ത് മന്ത്രാലയത്തിന്റെ പ്രവർത്തനം എങ്ങനെയാണെന്ന് കണ്ടതിനുശേഷം ഭാവി പരിപാടികൾ തീരുമാനിക്കാം. ബഹുമാനപ്പെട്ട സുപ്രീംകോടതിയുടെ വിധി സ്വാഗതാർഹമാണ്. അതിന്റെടിസ്ഥാനത്തിൽ മുന്നോട്ടുപോകാൻ കഴിയും.

#### സമ്പദ് വ്യവസ്ഥയിൽ കോവിഡ് ഏൽപ്പിച്ച ആഘാതം

5 (\*305) ശ്രീ. ഐ. ബി. സതീഷ്:

ശ്രീ. എ. സി. മൊയ്തീൻ:

ശ്രീ. പി. നന്ദകുമാർ:

ശ്രീ. കെ. പ്രൊകുമാർ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) കോവിഡ് ഒന്നാം തരംഗം സംസ്ഥാന സമ്പദ് വ്യവസ്ഥയുടെ വിവിധ മേഖലകളിലേലിച്ച ആഘാതം വിലയിരുത്തിയിട്ടുണ്ടോ; വിശദാംശം ലഭ്യമാക്കാമോ;